

1. Матэленак, Л. Усім валунам на зайздрасць / Л. Матэленак // Міёрскія навіны. – 2018. – 20 лістап. – С. 4.

## УСІМ ВАЛУНАМ НА ЗАЙЗДРАСЦЬ

Наша Міёршчына багатая на каменне, не абдзелена і валунамі. Пад апошнім разумеюць вялікія кавалкі горных парод, якія прынеслі да нас ледавікі. Гэта ўжо помнікі прыроды. Менавіта ў такой якасці рашэннем Міёрскага райвыканкама №803 ад 23 верасня 2011 года зарэгістраваны Талеркавы ў Язне, Вялікія Бяртоўшчынскі, Беразоўскі, Лупаўшчынскі, Мазылёўскі, Янопальскі, Гір'яцкі, Ражнёўскі і Сімкаў Кладавы. Які з іх самы вялікі?

Звычайна прыроднае каменне мае няправільную форму, значная частка яго хаваецца ў зямлі, таму па большасці вымярэнні прыблізныя. Інтэрнэт паведаміў: Ражнёўскі, што на беразе возера Абстэрна, мае даўжыню 2,6 м, шырыню 2 м і вышыню 1,9 м, перыметр у 7 м, можа заважыць 13,9 тонам. Паблізу Новага Пагоста хаваецца ўдвая большы па вазе (29,6 т) з памерамі 3,3 м на 2,9 м і на 2,2 м пры абводзе 7 м. Аднак лічылася, што самы буйны ў нашых мясцінах знаходзіцца ў Язне, таму яго суправаджаюць легенды пра Напалеона і Кацярыну Вялікую.

Вялікі Гір'яцкі да апошняга часу быў вядомы толькі грыбнікам і ягаднікам, бо хаваўся ў зямлі. Але з будаўніцтвам Міёрскага металапракатнага завода на гэтым месцы ўтварыўся кар'ер пясчана-жвіравых матэрываляў, і валун «з'явіўся свету» ва ўсёй сваёй велічы. Ён аказаўся прадаўгаватым кавалкам горнай пароды няправільной формы з наступнымі прыкладнымі памерамі: даўжыня не менш за 9,2 м, вышыня пасярэдзіне – 4 м, шырыня – да 5 м. Да кладней вымераць не ўдалося, бо ляжыць стромка.

Такім чынам, валун «Гір'яцкі Вялікі камень» бяспрэчна самы буйны на Міёршчыне. А як ён «глядзіцца» на Беларусі? Вельмі нават салідна. Раней лічылася, што самы вялікі камень нашай краіны Мазырскі з памерамі 5 на 3 метры. Але ў выданні 2011 года «Культавыя і гістарычныя валуны Беларусі» самым-самым названы маналіт ля вёскі Горкі ў Шумілінскім раёне. Яго даўжыня 11 метраў, шырыня – 5,6 м, бачная вышыня 2,8–3 м. Мяркуецца, што і ў зямлі ён хаваецца не менш чым на трох метры. Тады яго вага больш за 800 тон.

На Міёршчыне выяўлены калі і не самы «валуністы» валун у краіне, то камень, які павінен стаць прадметам нашай гордасці, бо ва ўсялякім разе напрошваецца ў тройку лідараў.

Леанід МАТЕЛЕНАК